

ಶ್ರಾವಣ ದರ್ಶನ 3ನೇ ದಿನದ ಕಾರ್ಯಕ್ರಮ

ಚಿತ್ರದುರ್ಗ ಜು. 23 : ಈ ಜಗತ್ತಿನಲ್ಲಿ ಹಲವು ಧರ್ಮಗಳಿವೆ. ಎಲ್ಲ ಧರ್ಮಗಳ ಉಚ್ಛೇಷ ಮಾನವನಿಗೆ ಅಂತರಂಗದ ದರ್ಶನ ಮಾಡಿಸುವುದಾಗಿದೆ. ಇದು ಸ್ವಸ್ವರೂಪ ದರ್ಶನ ಮಾಡಿಸುತ್ತದೆ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಅಭಿಪ್ರಾಯಪಟ್ಟರು.

ಮುರುಘಾಮಠದಲ್ಲಿ ನಡೆದ ಶ್ರಾವಣ ದರ್ಶನ ಮೂರನೇ ದಿನದ ಫೇಸ್‌ಬುಕ್ ಮತ್ತು ಯುಟ್ಯೂಬ್ ಲೈವ್ ಕಾರ್ಯಕ್ರಮದಲ್ಲಿ ಸಾಧನೆ ಮತ್ತು ಮಾನವ ಸಹಜ ದೌರ್ಬಲ್ಯ ವಿಷಯ ಕುರಿತು ಮಾತನಾಡಿದ ಅವರು, ಧರ್ಮ, ಇಷ್ಟಲಿಂಗ, ಜಂಗಮವೆಂಬ ಕನ್ನಡಿ. ಈ ಕನ್ನಡಿಯ ಒಳಗೆ ತನ್ನನ್ನು ನೋಡಿಕೊಳ್ಳುವುದು ತನ್ನ ವರ್ತನೆಗಳನ್ನು ತಿದ್ದಿ ತೀಡಿ ಸ್ವರೂಪ ದರ್ಶನ ಮಾಡಿಕೊಳ್ಳುವುದು ಎಷ್ಟು ಸುಲಭವೋ ಅಷ್ಟೇ ಕಷ್ಟವಾಗಿದೆ. ಈ ಜಗತ್ತಿನ ದಾರ್ಶನಿಕರು ಅಂತರಂಗದ ದರ್ಶನ ಮಾಡುತ್ತ ದಿವ್ಯದರ್ಶನವನ್ನು ಕಂಡಿದ್ದಾರೆ. ಈ ರೀತಿಯಾದ ಸಾಕ್ಷಾತ್ಕಾರ ಅರಿವನ್ನು ಧರ್ಮ, ಶಾಸ್ತ್ರ ಮಾಡಿಕೊಡುತ್ತದೆ. ನಾವೂ ಸಹ ಅಂತರಂಗದ ಯಾನ ಆರಂಭಿಸಬೇಕು. ಇಂಥ ಯಾನದಲ್ಲಿ ಅಗ್ರಗಣ್ಯರು ವಿಶ್ವಗುರು ಬಸವಣ್ಣನವರು. ಬಸವಣ್ಣನವರನ್ನು ಯಾರೋ ಒಬ್ಬರು ಪ್ರಶ್ನಿಸಿದರಂತೆ- ಶರೀರಕ್ಕೆ ಇಂದ್ರಿಯಗಳ ಉಪಟಳದ ಬಗ್ಗೆ ಏನು ಹೇಳುತ್ತೀರಿ? ಎಂದಾಗ, ಮಾನವನ ಬದುಕಿನಲ್ಲಿ ಅಗೋಚರವಾದ ಯುದ್ಧ ನಿರಂತರವಾಗಿ ನಡೆಯುತ್ತದೆ. ಅಲ್ಲಮಪ್ರಭು ಹೇಳುವಂತೆ- ಅವಳ ವನಚ ಬೆಲ್ಲದಂತೆ ಹೃದಯದಲ್ಲಿವುದು ನಂಜು ಕಂಡಯ್ಯ, ಕಂಗಳಲ್ಲಿ ಒಬ್ಬನ ಕರೆವೊಳು ಮನದಲ್ಲಿ ಒಬ್ಬನ ನೆನೆವೊಳು, ಈ ಮಾನಸಗಳ್ಳಿಯ ನಂಬದಿರಯ್ಯ. ನಮ್ಮ ನಿಮ್ಮೊಳಗೆ ಒಬ್ಬ ಕಳ್ಳನಿದ್ದಾನೆ ವಂಚಕನಿದ್ದಾನೆ. ಈ ಮಾನಸಗಳ್ಳಿ ವಂಚಿಸುತ್ತಾನೆ ಮೋಸಗೊಳಿಸುತ್ತಾನೆ ಎಂಬುದು ಬಸವಣ್ಣನವರ ಅಭಿಪ್ರಾಯವಾಗಿದೆ ಎಂದರು.

ಬಸವಣ್ಣನವರಂತೆ ಅಂತರಾವಲೋಕನಕ್ಕೆ ಒಳಗಾದವರಲ್ಲಿ ರಾಷ್ಟ್ರಪಿತ ಗಾಂಧೀಜಿಯವರು ಒಬ್ಬರಾಗಿದ್ದು, ಬಾಲ್ಯದಲ್ಲಿ ಮದುವೆಯಾದ ಗಾಂಧೀಜಿಯವರು ಪ್ರವಾಸವನ್ನು ಮುಗಿಸಿ ಮನೆಗೆ ಹಿಂದಿರುಗಿದಾಗ ತಂದೆಯ ಆರೋಗ್ಯ ಕೆಟ್ಟಿರುತ್ತದೆ. ಆವಾಗ ಉಳಿದ ಮೂವರು ಸಹೋದರರು ತಂದೆಯ ಸೇವೆಯನ್ನು ಮಾಡು ಎಂದಾಗ ಇವತ್ತು ನೀವು ಮಾಡಿ ನಾಳೆ ನಾನು ಮಾಡುತ್ತೇನೆ ಎಂದು ಆ ದಿನ ರಾತ್ರಿ ಗಾಂಧೀಜಿಯವರು ಒಂದುಕೋಣೆಯಲ್ಲಿ ಹೆಂಡತಿಯೊಂದಿಗೆ ಕಾಲ ಕಳೆಯುತ್ತಾರೆ. ಅವತ್ತಿನ ದಿನ ರಾತ್ರಿಯಿಡೀ ತಂದೆ ನರಕಯಾತನೆ ಅನುಭವಿಸುತ್ತ ಚೀರುತ್ತಾರೆ. ಬೆಳಿಗ್ಗೆ ಬಾಗಿಲನ್ನು ತೆರೆದು ನೋಡಿದಾಗ ತಂದೆ ತೀರಿಹೋಗಿರುತ್ತಾರೆ. ಆಗ ತಂದೆಯ ಸೇವೆಯನ್ನು ಧಿಕ್ಕರಿಸಿ ಇಂದ್ರಿಯ ಉಪಟಳಕ್ಕೆ ಒಳಗಾದೆನಲ್ಲ ಎಂಬ ಪಾಪಪ್ರಜ್ಞೆ ಗಾಂಧೀಜಿಯವರಿಗೆ ಅಂತಿಮ ದಿನಗಳವರೆಗೂ ಕಾಡುತ್ತದೆ. ಈ ಘಟನೆಯನ್ನು ಅವರು ಮುಚ್ಚಿಡಲಿಲ್ಲ ಬಿಚ್ಚಿಟ್ಟರು ಅದಕ್ಕಾಗಿ ಅವರು ಮಹಾತ್ಮರಾದರು ಎಂದು ತಿಳಿಸಿದರು.

ಇಂತಹ ಇನ್ನೊಬ್ಬ ಮಹಾನುಭಾವ ಅಲ್ಲಮಪ್ರಭುದೇವರು. ಅವರು ಒಬ್ಬ ಅದ್ಭುತ ಕಲಾವಿದರು. ಮಧ್ಯೆ ನುಡಿಸುವಾತ. ಆ ಊರಿನ ಸಿರಿವಂತನ ಮಗಳು ನೃತ್ಯ ಕಲಾವಿದೆ. ಅಲ್ಲಮನ ಮಧ್ಯೆಯ ನಾದ ಯುವತಿಯ ನೃತ್ಯ ಅಮೋಘವಾಗಿತ್ತು. ಕೆಲವು ದಿನಗಳ ನಂತರ ಆ ಯುವತಿ ವಿಷಮಜ್ಜರಕ್ಕೆ ಬಲಿಯಾಗಿ ಪ್ರಾಣವನ್ನು ಬಿಡುತ್ತಾಳೆ.

ಆದರೆ ಪ್ರಭು ಅದನ್ನು ಗೆದ್ದು ಬರುವುದು ಹೇಗೆ? ಇವತ್ತಿನ ದಿನಗಳಲ್ಲಿ ಬಹಳಷ್ಟು ಜನರು ಪ್ರಾಣಹತ್ಯೆಗೆ ಒಳಗಾಗುತ್ತಾರೆ. ಆದರೆ ಅಲ್ಲಮಪ್ರಭು ಖಿನ್ನತೆಗೆ ಒಳಗಾಗದೆ ಗಟ್ಟಿನಿಲುವಿನಿಂದ ಅಲ್ಲಿಂದ ಹೊರಡುತ್ತಾನೆ. ಒಂಟಿಜೀವನಕ್ಕೆ ಒಳಗಾಗದೆ ಸಂಚಾರ ಮಾಡುತ್ತ ಬರುವಾಗ ಅನಿಮಿಷಕೊಪ್ಪದತ್ತ ಹೆಬ್ಬೆರಳಿಗೆ ದೊರಕಿನ ಬೇರನ್ನು ಬಗಿಯುತ್ತ ಹೋದಂತೆ ಅಲ್ಲಿಯ ಯೋಗಿಯ ದರ್ಶನ ಆಗುತ್ತದೆ. ಓರ್ವ ಗುರುವಿನ ಹುಡುಕಾಟದ ಯಾನವನ್ನು ಆತ ಆರಂಭಿಸುತ್ತಾನೆ. ಈ ಯಾನದ ಅತ್ಯಂತ ಸ್ಮರಣೀಯ ಸಂದರ್ಭ ಅನಿಮಿಷರ ದರ್ಶನ. ಅನಿಮಿಷರು ಅಂಗೈಯೊಳಗೆ ಲಿಂಗವನ್ನು ನೋಡುತ್ತಾ ನೋಡುತ್ತಾ ಮೈಮನ ಮರೆತಿರುವ ಗುರುವಿನ ದರ್ಶನದ ನಂತರ ಒಂದುಕಡೆ ಒಂದನ್ನು ಕಳೆದುಕೊಂಡು ಈಗ ಮತ್ತೊಂದನ್ನು ಪಡೆದೇ. ಮಾಯೆಯ ಬಂಧನಕ್ಕೆ ಒಳಗಾಗುವ ಬಂಧನದಿಂದ ಮುಕ್ತನಾದೆ ಎಂಬ ಅರಿವು ಅವರಲ್ಲಿ ಉಂಟಾಗುತ್ತದೆ ಎಂದು ನುಡಿದರು.

ಮಾನವ ತಪ್ಪು ಮಾಡುವುದು ಸಹಜ. ಆದರೆ ಆ ತಪ್ಪಿನಿಂದ ಶಕ್ತಿಯಾಗಿ ಬೆಳೆದುಬರಬೇಕು. ಸತ್ಪುರುಷರು ಒಂದು ತಪ್ಪಿನಿಂದ ಮತ್ತೊಂದು ತಪ್ಪಿನವರೆಗೆ ಶಕ್ತಿಯಾಗಿ ಬೆಳೆದಿರುತ್ತಾರೆ. ತಪ್ಪನ್ನು ತಿದ್ದಿಕೊಂಡು ಎದ್ದುಬರುವಂತಹ ಒಂದು ರೂಢಿಯನ್ನು ಅಳವಡಿಸಿಕೊಂಡರೆ ಎಲ್ಲರೂ ಸಜ್ಜನರೇ ಉತ್ತಮರೇ ಆಗುತ್ತಾರೆ. ಸತ್ಪುರುಷರು ತಮ್ಮ ಜೀವನದಲ್ಲಿ ಆದ ಒಂದು ತಪ್ಪನ್ನು ವ್ಯಕ್ತಿತ್ವದ ಬೆಳವಣಿಗೆಗೆ ಮೆಟ್ಟಿಲು ಅಥವಾ ಸೋಪಾನ ಮಾಡಿಕೊಳ್ಳುತ್ತಾರೆ. ಅಂತರಾವಲೋಕನದಿಂದ ದೌರ್ಬಲ್ಯ ಸಣ್ಣದಾಗುತ್ತದೆ. ಸಾಧನೆ ದೊಡ್ಡದಾಗುತ್ತದೆ ಎಂದರು.

ಈ ಸಂದರ್ಭದಲ್ಲಿ ಅಥಣಿ ಗಚ್ಚಿನಮಠದ ಶ್ರೀ ಶಿವಬಸವ ಸ್ವಾಮಿಗಳು, ಶಿರಸಿ ರುದ್ರದೇವರ ಮಠದ ಶ್ರೀ ಮಲ್ಲಿಕಾರ್ಜುನ ಸ್ವಾಮಿಗಳು, ಚೆಲುವೇರುದ್ರಸ್ವಾಮಿ ಮಠದ ಶ್ರೀ ಬಸವಕಿರಣ ಸ್ವಾಮಿಗಳು, ಸಾಧಕರುಗಳು, ಎಸ್.ಜೆ.ಎಂ. ವಿದ್ಯಾಪೀಠದ ಕಾರ್ಯದರ್ಶಿ ಎ.ಜೆ.ಪರಮಶಿವಯ್ಯ, ಕಾರ್ಯನಿರ್ವಹಣಾಧಿಕಾರಿ ಎಂ.ಜಿ.ದೊರೆಸ್ವಾಮಿ, ಆರ್.ಲಿಂಗರಾಜು ಮುಂತಾದವರಿದ್ದರು. ಜಮುರಾ ಕಲಾವಿದರು ಪ್ರಾರ್ಥಿಸಿದರು. ಬಸವರಾಜಶಾಸ್ತ್ರಿ ನಿರೂಪಿಸಿದರು.

